
ID-DAWL

AWWISSU 2024

WWW.AHMADIYYA.MT

NUMRU 80

**“Kulhadd ghandu ghan li jhabrek għalih;
ikkompetu, mela, ma’ xulxin dwar
għemejjel tajba.”**



Il-Virtù
Vera

Il-Kodiċi
tal-Ilbies

Moderazzjoni

Il-Midja Soċjali
u t-Tfal

Editorjal

Ikkompetu ma' xulxin dwar għemejjel tajba

Imam Laiq Ahmed Atif

President Ahmadiyya Muslim Jamaat

Il-virtù vera hija li sservi 'l-umanità u li turi sinċerità u lealtà shiħa lejn il-kawża ta' Alla; u li jkollok fidi u fiduċja shiħa fl-eżistenza ta' Alla.

Li sservi l-umanità ma tfissirx li tagħti milli jibqagħlek mill-hobż lil xi hadd bil-ġuħ, minkejja li jkollok ikel għadu shun fuq il-mejda. Dan mhux att ġenwin ta' virtù. Il-virtù vera hija dik kif iddikjara Alla Omnipotenti fil-Koran Imqaddes:

“M'intomx se tiksbu t-tieba; u qatt ma tilhqu l-oghla livell tal-virtù qabel ma tonfqu u tagħtu minn dak li verament thobbu; u kull haġa li tonfqu, Alla tabilhaqq jaf biha.” (3:93)

Il-kelma Għarbija li kienet qed tintuża biex tiddeskrivi l-‘virtù’ f’dan il-vers tfisser tjubija, virtù jew onestà tal-oghla livell, jew l-aqwa tal-morali, u din tista’ tinkiseb biss meta wiehed jagħti minn qalbu, dawk l-affarijiet materjali jew hwejjeġ oħra, li l-aktar li jgħożż għaliex hemmhekk isir l-akbar sagrifċċju.

Il-Virtù Vera

Għalhekk, din hija t-tifsira vera tal-virtù, li wiehed jagħti l-aktar affarijiet prezzjużi li jkun iħobb. Meta xi hadd bil-ġuħ jitlob l-ikel, dan għandu jingħata l-aqwa ikel li jkun hemm u mhux il-fdalijiet tal-ikel.

ID-DAWL

AWWISSU 2024 – Numru 80 – Pubblikazzjoni ta'
AHMADIYYA MUSLIM JAMAAT MALTA
Mob: 79 655 255 | Tel: 21 655 255
Email: amjmalta@gmail.com
www.ahmadiyyamalta.org

INDEX

The true virtue	02
The dress code	04
Moderation	06
Social media and children	08



Barra minn hekk, irridu niftakru wkoll li billi wiehed joqghod 'il bogħod mill-ħażen jew mid-dnub mhuwiex virtù. Pereżempju, ħafna drabi nisimghu n-nies jghidu, 'Jien ma nagħmilx affarijiet ħżiena' jew 'Jien ma nwegġa' lil hadd'; dan mhux biżżejjed li wiehed ma jwegġa' lil hadd jew jaħseb li huwa ġeneruż ħafna, dan mhux att virtuż, sakemm ma jwettaqx atti virtużi wkoll. Meta wiehed jaħrab mill-ħażen ifisser li l-persuna għadha ma bdiex tielgħa t-telgħa u għadha wieqfa fil-livell zero.

Il-Fundatur tal-Komunità Ahmadiyya, il-Messija Mwiegħed^{as}, fisser dan is-sugġett b'mod imqanqal ħafna. Huwa jghid:

“Quddiem Alla l-Hanin l-Iżlam mhuwiex biss it-tiċhid tal-vizzji. Anzi, sakemm persuna ma taddottax il-virtujiet, filwaqt li toqghod 'il bogħod mill-vizzji, ma jirnexxilhiex tkampa f'din id-dinja spiritwali. Il-verità tat-tagħlim Iżlamiku tissejjes fuq it-tkattir u t-titjib tal-ispiritwalità tal-individwu. Il-virtujiet huma bħall-ikel. Bħalma persuna ma tistax tgħix mingħajr ikel, ma tibqax teżisti u tgħix sakemm ma taddottax il-virtujiet. Dan l-istat jinkiseb biż-żieda fil-fidi.” (*Malfoozat* (2022) vol. 8, p. 200)

Il-kodiċi tal-ilbies

Il-libsa hija barka kbira ta' Alla l-Ħanin u hija waħda mill-barkiet li Alla li Jista' Kollox ta lill-qaddejja Tiegħu u semmieha b'isimha fil-Koran Imqaddes. Il-libsa tinghata bħala premju għat-tfal ta' Adam. Dan l-unur li jinghata huwa disponibbli biss għall-bniedem, l-ebda ħlejqa oħra fid-dinja ma giet onorata b'din il-barka. Alla li Jista' Kollox indirizza lit-tfal kollha ta' Adam u qal:

“Ja wlied Adam! Tabilhaqq niżżilnielkom ilbies jostor l-għera tagħkom, u biex ikunu l-ilbies sbieh (mezzi ta' sbuhija u eleganza). Iżda l-ilbies tal-ġustizzja, is-safa u l-imhabba ta' Alla — dak huwa l-aħjar.” (7:27)

Il-kliem, ***l-ilbies tat-ġustizzja***, jispjega s-sinifikat reali tal-kliem ‘libsa eleganti’. Jiġifieri, l-ilbies tal-pjetà huwa, fil-fatt, l-ilbies tassew fin għall-bniedem. Ilbies ordinarju jkopri l-għera fiżika tagħna, filwaqt li l-ilbies tal-pjetà u s-safa jkopri l-għera spiritwali u morali tagħna.

Il-vers ifakkarna b'mod sabiħ li meta nqisu li hu tant meħtieġ li jkollna l-ilbies tajjeb biex jgħatti l-għera fiżika tagħna u nużaw libsa eleganti biex nidhru grazzjużi, għandna iktar u iktar inkunu anzjużi li nkopru l-għera morali u spiritwali tagħna, li tista' ssir biss bit-talb u billi nitolbu l-maħfra u l-ħniena ta' Alla.

Kemm hi importanti l-libsa, kemm fiżikament kif ukoll spiritwalment. Għalhekk, meta ngħixu fis-soċjetà hemm kodiċi tal-ilbies li trid tiġi segwita waqt li wieħed ikun fl-isfera pubblika, meta wieħed jimxi fit-toroq, imur fis-swieq, ħwienet u postijiet pubbliċi oħra.

Iżda sfortunatament, mhux kulhadd jieh u ħsieb il-kodiċi tal-ilbies meta jkun fil-pubbliku. Madankollu, kull wieħed u waħda minna għandu jkollna l-istandard għoli tagħna stess tal-kodiċi tal-ilbies, irridu nżommu lilna nfusna u lill-familja tagħna dejjem pronti biex inżommu d-diċenza u l-pudur fil-kodiċi tal-ilbies tagħna.

Irridu dejjem niċċekkjaw lilna nfusna u nsaqsu: il-libsa li qed nilbes hija denja li tintlibes fil-pubbliku? Nemmen tassew li din hija kwistjoni ta' diċenza personali, imsejsa fuq il-valuri morali, li dejjem nilbsu kif suppost fi djarra u aktar importanti meta nkunu fl-isferi pubbliċi.



Huwa wkoll fatt li hemm ċerti kodiċijiet tal-ilbies stabbiliti meta nkunu f’postijiet partikolari. Jista’ xi hadd imur il-qorti b’sidru mikxuf? Tista’ persuna tidhol fil-Parlament bi lbies indiċenti?

Bl-istess mod, hemm ċerti kodiċijiet tal-ilbies għall-postijiet ta’ qima u attivitajiet formali u laqgħat. Hafna drabi nirċievu xi stedina għal kwalunkwe attività jew laqgħa u nsibu xi linji gwida dwar il-kodiċi tal-ilbies, bħal dress code: “deċenti u formali”.

Huwa importanti li t-tfal u ż-żgħażaġh tagħna għandhom jiġu mgħallma dwar dawn il-valuri mill-ġenituri stess; u l-ġenituri għandhom irwol vera importanti li jikkultivaw il-manjieri u l-valuri tajba fit-tfal tagħhom, minn età żgħira, sabiex meta jikbru jkunu jafu l-limiti tagħhom, il-valuri tagħhom, ir-rispett u d-dinjità tagħhom.

Barra minn hekk, irridu nzommu f’moħħna li l-libsa tagħna hija wkoll mera u riflessjoni tal-karattru u l-personalità personali tagħna; u l-karattru tagħna jirrifletti dak tal-edukazzjoni u t-taħriġ fid-dar. Il-karattru u l-libsa tagħna jirriflettu min aħna.

Allura għaliex ma nilbsux b’mod diċenti u xieraq meta nkunu fil-postijiet pubbliċi?

Il-Koran Imqaddes

Ja wlied Adam! Harsu lejn it-tisbih tagħkom kull hin u fil-lok tal-adorazzjoni, u kulu u ixorbu iżda dejjem b'moderazzjoni; tassew Huwa ma jhobbx lil dawk li ma jqisux il-moderazzjoni. (7:32)

Ghidulhom: Sejhulu Allah jew sejhulu Rahman; b'liema isem tiddeċiedu li ssejhulu, xorta Tiegħu huma l-aqwa kwalitajiet. Tlissnux il-kliem tat-Talb b'vuċi għolja, lanqas b'vuċi baxxa hafna, iżda fittxu t-triq tan-nofs (b'moderazzjoni). (17:111)

[U l-qaddejja ta' Alla l-Ġentili huma] dawk li, meta jonfqu, la jkunu estravaganti u lanqas xhaħ iżda jkunu moderati bejn it-tnejn. (25:68)

Imxu b'pass meqjus u rażżnu leħinkom. (31:20)

Diskorsi tal-Qaddis Profeta Muhammad^{sa}

Hażrat Abu Musa^{ra} jirrakkonta:

“Darba, waqt li konna qed nivvjagġaw mal-Qaddis Profeta Muḥammad, il-paċi tkun fuqu, in-nies bdew jgħajtu, ‘*Allahu Akbar!*’ (Alla huwa l-Aqwa). Il-Qaddis Profeta Muḥammad, il-paċi tkun fuqu, qal:

‘Nies! Użaw il-moderazzjoni. Intom m'intomx qed tindirizzaw lil xi hadd li huwa trux jew assenti. Intom qed tindirizzaw lil Dak li Jisma' Kollox, Dejjem Preżenti u li qiegħed diġà magħkom.’” (*Sahih Muslim*)

“Wettqu l-għemejjel tajba sewwa, b'sinċerità u moderazzjoni... Dejjem huđu t-triq tan-nofs, b'moderazzjoni, halli tkunu tistgħu tilhqu l-għan tagħkom (tal-ġenna).” (*Sahih Bukhari*)

Il-moderazzjoni hija valur kbir uman. L-Iżlam jgħallimna biex inkunu moderati f'kull sitwazzjoni tal-ħajja, biex nevitaw kull tip ta' mġiba



estrema. Li nadottaw it-triq tal-moderazzjoni hija kwalità importanti hafna li dejjem tghinna biex nghixu hajja sana, ghax kif jinghad, ‘l-estremità ta’ kollox hija ħażina’; u d-dehen jitlob il-moderazzjoni. Il-Qaddis Profeta Muḥammad^{sa} kien qal: **“Il-moderazzjoni hija l-aqwa f’kull sitwazzjoni.”**

Għaldaqstant, irridu nsibu l-aqwa bilanċ f’kulma nagħmlu; u rridu nhabirku biex niksbu moderazzjoni assoluta fix-xogħol tagħna ta’ kuljum u naħdmu qatigħ għas-servizz tal-umanità; u li nistabbilixxu relazzjoni dejjiema u qaddisa ma’ Alla Omnipotenti.

Il-bilanċ u l-moderazzjoni f’kollox huma essenzjali f’kull aspett tal-hajja umana u dan jinkludi l-aspetti reliġjużi, soċjali, finanzjarji u spiritwali. Il-qofol tal-imgħiba tajba jinsab fil-moderazzjoni, fil-bilanċ, fl-armonija, fit-trażżin, fis-sabar u fil-maḥfra. Ta’ min jinnota li l-Qaddis Profeta Muḥammad, il-paċi tkun fuqu, iggwidana wkoll biex nadottaw il-moderazzjoni saħansitra fit-talb, fl-adorazzjoni u fl-ispiritwalità; u wissiena biex ma ngħabbux lilna nfusna żzejjed.

Ḥazrat Zainab bint Jahsh^{ra} (il-mara tal-Qaddis Profeta Muḥammad^{sa}) kienet sinjura qaddisa u devota hafna; kienet dejjem titlob u, meta kienet tegħja, kienet torbot ħabel ma’ żewġ kolonni u tużah biex tghin lilha nfisha halli ma torqodx. Il-Qaddis Profeta Muḥammad^{sa} lemaħ il-ħabel u stqarr li hi għandha titlob sakemm tiflaħ u jekk tegħja għandha tistrieħ. Dak il-ħabel ramihulha. (*Sahih Bukhari*)

Kif tista' omm thares lil uliedha mill-influwenzi negattivi tal-midja soċjali?



Olesia Bilkei | shutterstock

Il-Qdusija Tiegħu, Hażrat Mirza Masroor Ahmad, il-Mexxej tal-Ahmadiyya Muslim Jamaat, bi twegiba għal din il-mistoqsija, qal:

Wiehed jista' jagħmel biss sforz f'dan ir-rigward u jagħti lil uliedu l-hin u l-kumpanija. Uħud mill-ġenituri jagħtu dawn it-tablets u screens lil uliedhom biex iżommuhom okkupati sakemm huma jagħmlu l-faċendi tagħhom ta' matul il-jum. It-tfal m'għandhomx jaraw programmi li jistgħu jhallu impatt negattiv fuq it-trobbija tagħhom. Il-ġenituri għandhom jiċċekkjaw il-programmi li jaraw uliedhom u jagħmlulhom ir-regolamenti, pereżempju li ma joqogħdux aktar minn siegħa fuq dawn l-aġġegġi. Wiehed għandu jfisser ukoll l-effetti ħżiena li jhallu l-hinijiet twal fuq il-gadgets, pereżempju l-impatt fuq l-ghajnejn, l-effetti negattivi fuq il-livelli ta' konċentrazzjoni, u l-impatt fuq l-istudji. “B’hekk, b’dan il-mod, gaghluhom jifhmu. Kunu hbieb tagħhom, u huma se jifhmu. L-aktar importanti, itolbu sabiex Allah iħarishom mill-effetti ħżiena.”

Il-Qdusija Tiegħu zied li, filwaqt li huwa kwazi impossibbli li ma thallix lit-tfal jużaw l-aġġegġi, il-ġenituri għandhom jaraw li t-tfal ma jagħmlux użu tagħhom aktar minn siegħa fil-ġurnata. Huwa semma li hafna ommijiet kitbulu u qalulu li meta implimentaw din ir-regola, it-tfal tagħhom fehmuh u aċċettawha.

IMHABBA GHAL KULHADD - MIBEGHDA GHAL HADD

“ID-DAWL” (The Light) is a Maltese magazine published by the Ahmadiyya Muslim Jamaat Malta.

amjmalta@gmail.com
www.ahmadiyya.mt